

दिनांक: 22.01.2025

समय : 07.10PM

मुख्य समाचार:-

- 1- **बेटी बचाओ बेटी पढ़ाओ अभियान** के 10 वर्ष पूरे, प्रधानमंत्री नरेंद्र मोदी ने कहा- लड़के-लड़कियों के भेदभाव को दूर करने में मील का पत्थर बना यह अभियान।
- 2- पुणे में आयोजित इंटरैक्टिव सेशन में मुख्यमंत्री डॉ.मोहन यादव ने निवेशकों को प्रदेश में निवेश के लिए किया आमंत्रित।
- 3- झाबुआ कलेक्टर को मिला "बेस्ट इलेक्टोरल प्रैक्टिस अवार्ड", 25 जनवरी को दिल्ली में किया जाएगा सम्मानित।
- 4- हवाओं का रुख बदलने से प्रदेश में चढ़ा पारा, दो दिन बाद फिर बढ़ेगी सर्दी।

पीएम- बेटी बचाओ बेटी पढ़ाओ

प्रधानमंत्री नरेन्द्र मोदी ने बेटी बचाओ बेटी पढ़ाओ अभियान के दस वर्ष पूरे होने के अवसर पर कहा है कि इस अभियान में समाज के सभी वर्गों की भागीदारी रही है। उन्होंने कहा कि इस अभियान से स्त्री-पुरुष के बीच का विभेद कम हुआ है तथा बालिकाओं की शिक्षा और कैरियर के लिए उचित वातावरण तैयार हुआ है। प्रधानमंत्री ने यह भी कहा कि इस अभियान से उन जिलों में भी लड़के-लड़कियों के अनुपात में सुधार हुआ है जहां पारम्परिक रूप से इसमें काफी अंतर होता था। उन्होंने कहा कि इस अभियान से स्त्री-पुरुष समानता की ओर लोगों का ध्यान आकर्षित हुआ है। श्री मोदी ने लोगों से बेटियों के अधिकारों को संरक्षण देने और उनकी शिक्षा सुनिश्चित करने की अपील की ताकि बेटियां बिना किसी भेदभाव के प्रगति कर सकें। इस अवसर पर केंद्रीय महिला एवं बाल विकास मंत्री अन्नपूर्णा देवी ने कहा कि **बेटी बचाओ बेटी पढ़ाओ अभियान** सिर्फ एक नारा नहीं बल्कि समाज में जागरूकता लाने का संकल्प है।

इधर प्रदेश में, बेटी बचाओ-बेटी पढ़ाओ" पहल के 10 वर्ष पूरे होने पर आज से 8 मार्च तक सभी जिलों में विभिन्न गतिविधियों और जागरूकता कार्यक्रमों का आयोजन किया जा रहा है। पहले सप्ताह में 181 एवं चाइल्ड हेल्पलाइन नंबर 1098, माहवारी स्वच्छता प्रबंधन और सैनिटरी पैक का वितरण जैसे कार्यक्रम हो रहे हैं। इंदौर से हमारे संवाददाता ने बताया है कि पहले दिन आज शहर में प्रभात फेरी, बाईक एवं साईकिल रैली का आयोजन किया गया। रैली में उपस्थित लोगों

द्वारा हस्ताक्षर अभियान एवं बेटी बचाओ-बेटी पढ़ाओं की शपथ ली गई। नीमच में भी जागरूकता रैली निकाली गई।

निवेश सम्मेलन-पुणे

24 और 25 फरवरी को भोपाल में होने वाली "ग्लोबल इन्वेस्टर्स समिट" से पहले राज्य में निवेश की संभावनाओं को और अधिक प्रोत्साहित करने के लिए आज पुणे में इंटरैक्टिव सेशन का आयोजन किया गया। जिसमें मुख्यमंत्री डॉ. यादव ने उद्योग जगत के प्रमुख प्रतिनिधियों, निवेशकों के साथ सीधा संवाद कर राज्य में निवेश के लिए आमंत्रित किया। इस दौरान डॉ. यादव ने कहा कि प्रदेश सरकार अपने सभी विभागों के माध्यम से मध्य प्रदेश के औद्योगिकीकरण के लिए लगातार काम कर रही है। उन्होंने कहा कि अब तक मिले निवेश प्रस्तावों से 3 लाख से ज्यादा लोगों को रोजगार के अवसर मिल रहे हैं। गौरतलब है कि डॉ. यादव ने मध्यप्रदेश को निवेश-अनुकूल नीतियों, उत्कृष्ट बुनियादी ढाँचे और कुशल मानव संसाधन के माध्यम से निवेश का प्रमुख केंद्र बनाने का लक्ष्य रखा है। राज्य शासन की ओर से जारी आधिकारिक विज्ञप्ति में बताया गया है कि अब तक राज्य को 4 लाख करोड़ से अधिक के निवेश प्रस्ताव प्राप्त हुए हैं।

कैबिनेट-ब्रीफिंग

सरकार ने विपणन सत्र 2025-26 के लिए कच्चे पटसन के न्यूनतम समर्थन मूल्य-एमएसपी बढ़ाने का निर्णय लिया है। केंद्रीय वाणिज्य और उद्योग मंत्री पीयूष गोयल ने आज नई दिल्ली में कैबिनेट फैसलों के बारे में मीडिया को जानकारी देते हुए बताया कि कच्चे पटसन के लिए प्रति क्विंटल पांच हजार 650 रुपये का एमएसपी प्रदान किया जाएगा जो पिछले विपणन सत्र 2024-25 की तुलना में 315 रुपये अधिक है। उन्होंने कहा कि इससे पूर्वोत्तर क्षेत्र के 40 लाख परिवारों को मदद मिलेगी, जो कच्चे पटसन के उत्पादन में लगे हुए हैं।

गेहूँ पंजीयन

प्रदेश में समर्थन मूल्य पर गेहूँ उपार्जन के लिये पंजीयन कार्य शुरू कर दिया गया है। पंजीयन की अंतिम तिथि 31 मार्च 2025 तक है। किसान इस बार ऐप के माध्यम से घर बैठे पंजीयन कर सकेंगे। पंजीयन के लिये ग्राम पंचायत, जनपद पंचायत एवं तहसील कार्यालयों में स्थापित सुविधा केन्द्रों पर निःशुल्क पंजीयन की व्यवस्था की गई है। इंदौर से हमारे संवाददाता ने बताया है कि जिले में भी 20 जनवरी से पंजीयन प्रक्रिया शुरू हो गई है। गौरतलब है कि गेहूँ उपार्जन के लिये

समर्थन मूल्य 2425 रुपये प्रति क्विंटल निर्धारित किया गया है, जो गत वर्ष की तुलना में 150 रुपये प्रति क्विंटल अधिक है।

कलेक्टर अवॉर्ड

भारत निर्वाचन आयोग ने झाबुआ कलेक्टर और जिला निर्वाचन अधिकारी नेहा मीना को "बेस्ट इलेक्टोरल प्रैक्टिस अवार्ड: 2024-25" से सम्मानित करने के लिए चुना है। यह प्रतिष्ठित अवार्ड उन्हें उनकी बेहतरीन कार्यशैली और निर्वाचन प्रक्रिया के प्रति प्रतिबद्धता के कारण मिला है। उन्हें 25 जनवरी को दिल्ली में आयोजित 15 वें राष्ट्रीय मतदाता दिवस कार्यक्रम में सम्मानित किया जायेगा। भारत निर्वाचन आयोग द्वारा दिया जाने वाला यह अवार्ड जनरल कैटेगिरी में देश भर के केवल 9 कलेक्टर्स और दो पुलिस अधीक्षक को दिया जायेगा। मध्य प्रदेश से एकलौती कलेक्टर नेहा मीना का नाम इस सूची में शामिल किया गया है। निर्वाचन आयोग ने चुनावों के संचालन में आईटी पहल, सुरक्षा प्रबंधन, चुनाव प्रबंधन, सुलभ चुनाव, मतदाता सूची और मतदाता जागरूकता और पहुंच के क्षेत्र में उनके योगदान और उत्कृष्ट प्रदर्शन के लिए पुरस्कार घोषित किए हैं।

गडकरी मुलाकात

भोपाल के नर्मदापुरम मार्ग पर सुचारू आवागमन के लिए मिसरोद बीआरटीएस कॉरिडोर से सीआरआरआई एमप्री से रत्नागिरी तिराहा तक एलिवेटेड कॉरिडोर का निर्माण शीघ्र किया जाएगा। केन्द्रीय सड़क परिवहन एवं राजमार्ग मंत्री नितिन गडकरी ने राज्य मंत्री कृष्णा गौर द्वारा भेंट करने के बाद संबंधित अधिकारियों को उक्त आशय के निर्देश दिए। श्रीमती गौर ने आज नई दिल्ली में श्री गडकरी से भेंट कर कॉरिडोर के निर्माण में हो रहे विलंब की जानकारी से अवगत कराया था।

नर्मदा जयंती

माँ नर्मदा जयंती के अवसर पर अनूपपुर जिले के अमरकंटक में 3 फरवरी से 5 फरवरी तक नर्मदा महोत्सव का आयोजन किया जाएगा। इस संबंध में कलेक्टर हर्षल पंचोली ने जानकारी देते हुए बताया कि जिले में नर्मदा जयंती धूमधाम से मनाई जाएगी।

आनंद महोत्सव

प्रदेश में आनंद विभाग द्वारा 14 जनवरी मकर संक्रांति के पर्व से लेकर 28 जनवरी तक आनंद उत्सव मनाया जा रहा है। इसमें विभिन्न कार्यक्रम आयोजित किये जा रहे हैं। आनंद उत्सव में आयोजित पारंपरिक मेलों में नागरिकों, महिलाओं एवं बुजुर्गों की उत्साहपूर्वक सहभागिता हो रही है। राज्य शासन द्वारा संस्कृति के संरक्षण और परंपराओं को बरकरार रखने के उद्देश्य से आनंद उत्सव में विभिन्न कार्यक्रमों के साथ अन्य गतिविधियां भी आयोजित की जा रही हैं। नागरिकों में सहभागिता और उत्साह बढ़ाने के लिये हर गांव और शहर में समूह स्तर पर परंपरागत खेल और संस्कृति से जुड़ी गतिविधियां संचालित हो रही हैं।

मौसम

हवा का रुख बदलने से प्रदेश में दिन की ठण्डा गायब हो गई है। ज्यादातर शहरों में पारा 25 डिग्री के पार रहा और दिन में तेज धूप भी रही हालांकि, रात में ठण्डा का असर है। भोपाल, मण्डला, पचमढी, राजगढ़, उमरिया, नौगांव जैसे शहरों में रात का पारा 10 डिग्री से नीचे ही चल रहा है। नर्मदापुरम से हमारे संवाददाता ने बताया है कि हवाओं की रफ्तार कम होने से सर्दियों से लोगों को राहत मिली है। दिन और रात दोनों के तापमान में भी बढ़ोतरी दर्ज हो रही है। कल रात का तापमान 14 डिग्री दर्ज हुआ। जिले में अगले दो दिनों तक मौसम ऐसा ही बना रहने की संभावना है। मौसम विभाग के मुताबिक 24 जनवरी से ठण्डा का एक दौर शुरू हो सकता है। इससे पहले आज ग्वालियर-चंबल में बूदाबांदी हो सकती है। उत्तरी हवा आने से रात के तापमान में गिरावट के आसार हैं।

संक्षिप्त समाचार

- 1- गुना में युवा संगम अंतर्गत आयोजित जिला स्तरीय रोजगार व स्वरोजगार कार्यक्रम विभागों द्वारा 492 हितग्राहियों को 12 करोड़ 68 लाख का हितलाभ वितरण किया गया।
- 2- देवास में जिला पंचायत के सभाकक्ष में साइबर अपराध एवं सुरक्षा विषय पर जिला स्तरीय कार्यशाला का आयोजन किया गया।
- 3- सागर संभाग आयुक्त ने 10वीं और 12वीं की 2023-24 की वार्षिक परीक्षा में 30 प्रतिशत से कम परीक्षा परिणाम वाले दमोह जिले के 9 प्राचार्यों की एक-एक वेतन वृद्धि रोकने के आदेश जारी किए हैं।

- 4- रतलाम जिले के शहरी और ग्रामीण क्षेत्रों में टीबी मुक्त भारत अभियान के अंतर्गत 100 दिवसीय निशुल्क क्षय शिविर अभियान का आयोजन किया जा रहा है।
- 5- आनंद उत्सव अन्तर्गत आगरमालवा जिले के ग्राम मदकोटा में आज आयोजित हुई आनन्द गतिविधियों में गांव के युवा और बुजुर्गों ने खेलकुद प्रतियोगिता रस्सा-कसी, खो-खो आदि खेलों में भाग लेकर पारंपारिक खेलों में अपनी प्रतिभा दिखाई।
- 6- कटनी के बड़वारा में कल महात्मा गांधी राष्ट्रीय गारंटी योजना में प्रगति लाने के लिए बैठक आयोजित हुई।
- 7- शिवपुरी जिले में भी 25 जनवरी को मतदाताओं को जागरूक करने एवं प्रजातंत्र में भागीदारी सुनिश्चित करने के लिए राष्ट्रीय मतदाता दिवस का आयोजन किया जाएगा।

मुख्य समाचार एक बार फिर:-

- 1- **बेटी बचाओ बेटी पढ़ाओ अभियान** के 10 वर्ष पूरे, प्रधानमंत्री नरेंद्र मोदी ने कहा- लड़के-लड़कियों के भेदभाव को दूर करने में मील का पत्थर बना यह अभियान।
- 2- पुणे में आयोजित इंटरैक्टिव सेशन में मुख्यमंत्री डॉ.मोहन यादव ने निवेशकों को प्रदेश में निवेश के लिए किया आमंत्रित।
- 3- झाबुआ कलेक्टर को मिला “बेस्ट इलेक्टोरल प्रैक्टिस अवार्ड”, 25 जनवरी को दिल्ली में किया जाएगा सम्मानित।
- 4- हवाओं का रुख बदलने से प्रदेश में चढ़ा पारा, दो दिन बाद फिर बढ़ेगी सर्दी।